

# **ITTRA PASTORALI**

**MILL-E.T. MONS. PAWL CREMONA O.P.**

**Arcisqof ta' Malta**

**u**

**MILL-E.T. MONS MARIO GRECH**

**Isqof ta' Għawdex**

**RANDAN 2009**

# BŻONN TA' BIDLA MILL-QIEGĦ FIL-ĦAJJA NISRANIJA TAGĦNA

Għezież ħutna,

Bħalissa, fil-Knisja ta' dawn il-gzejjer għezież tagħna, qed isiru żewġ esperjenzi sbieħ li nistgħu faċilment norbtuhom mas-Sena Pawlina li qed niċcelebraw fil-Knisja Universali. Qegħdin nirreferu għall-viżti pastorali li qed isiru fid-Djoċesi ta' Malta u għall-Missjoni Djoċesana ġewwa Għawdex.

## Aktar vicin tagħkom

Nixtiequ nibdew nitkellmu magħkom fil-bidu tar-Randan Imqaddes b'riferenza għal dawn l-esperjenzi li nistgħu ngħidulkom mill-ewwel ħallew effett sabiħ fina. Lilna, l-Isqfijiet, imlewna b'ferħ kbir u saħħewna fil-Fidi tagħna u inkuraġġewna biex nibqgħu naħdmu bis-sħiħ fil-għalqa tal-Mulej għall-ġid ta' kulħadd. Ċerti li dawn l-esperjenzi ħallew l-istess effett f'ħafna minnkom ukoll. Nissellfu l-kliem tal-Appostlu Missierna San Pawl wara ż-żjara pastorali tiegħu lill-Filippin u ntenu: *Niżzi ħajr lil Alla kull meta niftakar fikom, u nitlob dejjem ferħan fit-talb tiegħi għalikom minħabba s-sehem li intom ħadtu fix-xandir tal-Evanġelu mill-ewwel jum sa llum... Iva, jixhidli Alla kemm jien miġbud lejkom bil-qalb ta' Kristu Ġesù* (Fil 1, 3-5.8).

Jekk intom dejjem kontu f'qalbna bħala l-Isqfijiet tagħkom, dak li qed naraw b'għajnejna f'dawn il-viżti pastorali f'Malta u f'din il-Missjoni Djoċesani f'Għawdex, komplew jiġbduna lejkom bil-qalb ta' Kristu Ġesù. Nużaw il-kliem ta' San Pawl lill-Filippin: *U jien dan nitlob: li l-imħabba tagħkom tikber u toktor dejjem iżjed bl-għerf u b'kull dehen, biex tistgħu tagħrfu tagħżlu l-aħjar* (Fil 1,9). Aħna ċerti li se jibqa' jkollna biex nifirħu u niringrazzjaw 'l Alla fil-bqija tal-viżti pastorali u fl-iżvilupp tal-Missjoni Djoċesana.

Għalhekk, ejjew ninqdew b'dan ir-Randan biex inkomplu nimitlew b'dan l-entuzjasmu qaddis ħalli nikbru fl-għarfien tal-Misteru ta' Sidna Ġesù Kristu u nissahħu fil-Fidi tagħna.

## Lilkom ħutna Nsara

B'dan il-ħsieb f'qalbna nixtiequ b'din l-Ittra tagħna nkellmu l-ewwelnett lill-imgħammdin li għandhom f'qalbhom lil Ġesù Kristu u qegħdin il-ħin kollu jfittxu ġenwinament li jgħixu aktar fil-fond il-Fidi Nisraniya. In-nisrani veru ma jikkuntentax ruħu bil-ftit jew bl-inqas, imma jimpenja ruħu bis-sħiħ f'din il-mixja wara Kristu flimkien mal-Knisja.

Imma hija x-xewqa tagħna wkoll li xi versi minn din l-Ittra jmissu l-qalb ta' dawk li jinsabu fit-trufijiet tal-komunità Nisraniya biex il-Grazzja ta' Alla terġa' tiġbidhom lejn il-Qalb ta' Kristu fi ħdan il-Knisja tiegħu, u li għalkemm tbiegħdu xi ftit baqgħet tħobbhom bħala wliedha. Għall-grazzja ta' Alla kienu ħafna dawk li dan l-aħħar reggħu lura lejn Alla fi ħdan il-komunità Nisraniya, u fost dawn għadd sabiħ ta' żgħażaġħ li ndunaw li ħajjithom tagħmel sens biss jekk ikollhom f'qalbhom lil Kristu.

Nieħdu din l-okkażjoni biex niftakru li l-qofol tar-Randan huwa l-Misteru tal-Għid, jiġifieri t-tbatija, il-mewt u l-qawmien ta' Sidna Ġesù Kristu. Dan il-Misteru niċcelebrawh kull nhar ta' Ħadd permezz tal-Quddiesa. Għalhekk, l-ewwel pass li rridu nagħmlu fir-Randan hu li qabel kollox ma nfallux il-Quddiesa tal-Ħadd u nieħdu sehem sħiħ fiha biex dan il-Misteru ngħixuh fil-komunità Nisraniya. Fil-Quddiesa rridu nħallu lil Kristu jmissilna qalbna u jibdlilna ħajjitna. Għalhekk, irridu mmorru disposti u preparati. Iltqajna ma' diversi esperjenzi fejn qed isir sforz ġenwin mis-sacerdoti u l-lajċi biex il-Quddiesa tal-Ħadd tiġi celebrata b'tali mod li tinħass tassew il-preżenza ta' Alla u tkun esperjenza ta' Fidi. Inheggu biex dan ikompli jsir.

## **Il-Misteru tal-Għid fil-ħajja kollha tagħna**

Fir-Randan nagħmlu ħafna manifestazzjonijiet li jfakkru dan il-Misteru, li hi ħaġa ta' min ifaħħarha: il-pellegrinaġġi ta' penitenza, il-*via crucis*, il-viżti tal-knejjes f'Ħamis ix-Xirka, il-proċessjonijiet tal-Ġimgħa l-Kbira u ta' Kristu Rxox. Barra li nħeggu biex dawn jibqgħu jsiru bl-akbar devozzjoni, ejjew inħallu dawn il-manifestazzjonijiet jgħinuna biex dan il-Misteru tal-Għid jinzel f'qalbna u jidher fil-ħajja tagħna ta' kuljum.

Aħna li nemmnu fil-Qawmien ta' Kristu mill-imwiet, għandna l-qawwa li rċevejna fil-magħmudija biex bil-kuraġġ kollu naffrontaw kull tbatija għax nafu li se tiswielnha għall-ħajja ta' dejjem. Lanqas il-mewt ma tbeżżagħna, anzi timlina biz-zelu biex ngħixu ħajja tajba, u nagħmlu ġid kemm nifilħu għax nemmnu li dan kollu jissarraf fis-sema pajjiżna.

Aktar fil-profond, imbagħad, il-misteru tal-Mewt u l-Qawmien ta' Kristu għandhom ifissru għalija li jien irrid immut ma' Kristu għall-ħajja l-qadima tiegħi biex inqum ma' Kristu għal ħajja ġdida tal-Grazzja. Irrid inkun lest li ninbidel jien, nikkonverti, u mhux nistenna li jinbidel Kristu bit-tagħlim tiegħu biex jakkomoda lili skont il-ħajja li fassalt jien għalija nnifsi u skont l-esiġenzi tiegħi. Xi wħud, għalkemm ma telqux il-Fidi u r-Reliġjon, xorta jħossu li jistgħu jagħzlu minnha: xi jzommu u xi jwarrbu fil-ġenb. Ikunu għadhom ma waslux għal qabza tal-Fidi biex jieħdu lil Kristu sħiħ. Ikunu spustaw ċ-ċentru tal-Fidi tagħhom: flok Kristu ċ-ċentru, ikunu huma ċ-ċentru.

Għalhekk, fil-Kredu li nirreċitaw kull nhar ta' Ħadd fil-quddiesa, nistqarru dawn iż-żewġ misteri flimkien b'rabta bejniethom:

*Jiena nemmen ... (li) sallbuh għalina, bata taħt Ponzju Pilatu, miet u difnuh, u fit-tielet jum qam minn bejn l-imwiet...*

*Jiena nemmen... (li) għandu jerġa' jġi fil-glorja biex jagħmel ħaqq mill-ħajjin u mill-mejtin... U nistenna l-qawma mill-imwiet u l-ħajja taż-żmien li ġej.*

Jekk ma nkunx għaqqadt fija b'mod qawwi dawn iż-żewġ misteri, ifisser li l-Kristjaneżmu tiegħi la għandu l-aċċettazzjoni tal-Misteru li hu Kristu, u lanqas għandu l-aċċettazzjoni tal-Misteru li hu Kristu fija. Ifisser li l-Kristjaneżmu tiegħi għandu bżonn bidla mill-qiegħ.

## **L-Eżempju ta' San Pawl**

F'dan ir-Randan, irridu nidhlu aktar fil-fond tat-tifsira ta' dawn il-misteri u naraw kif qed jirreflettu ruħhom fil-ħajja tagħna. Nemmen fil-ħajja ta' dejjem? Ġieli naħseb f'din ir-realtà: kif qed jeffettwali ħajti dan il-Misteru?

Missierna San Pawl għamel lil Kristu u l-ħajja ta' dejjem iċ-ċentru ta' ħajtu. Mela ma baqax hu u l-ħajja tiegħu f'din l-art, iċ-ċentru ta' ħajtu. Jgħid San Pawl: *Għalija l-ħajja hi Kristu, u l-mewt hi rebħ*. Kien lest li jħallas kull prezz biex jikseb lil Kristu u l-ħajja ta' dejjem. Is-salib ta' Kristu beda kull ma jmur jagħmel sens għalih bħala t-tifsira tal-ħajja personali tiegħu fi Kristu.

## **Ħajjitna illum bħala Nsara wlied San Pawl**

Mela l-Fidi tagħna tkun qawwija meta tinbena fuq dan il-Misteru tal-Għid. Aħna tgħammadna u għammadna lil uliedna f'dan il-Misteru.

Għandna ħafna nsara ħutna li kkoperaw mal-Grazzja ta' Alla u mexxielhom jibnu ħajjithom fuq dan il-Misteru. Iltqajna ma' ħafna, fosthom numru sabiħ ta' żgħażaġħ, li ħadu d-deċiżjoni li jimxu wara l-Mulej u jfasslu ħajjithom fuqu. Xi wħud minnhom għamlu xi żmien 'il bogħod

minnu u fil-periferija tal-Knisja, imma illum reġgħu lura fi hdanu. Illum qed jgħidu bi kliem San Pawl: *X'jista' jifridni mill-imħabba ta' Kristu?* (Rum 8, 35): għax jgħidulek, 'qatt ma kelli daqshekk paċi f'qalbi daqs issa li fiha għandi lil Ġesù'. Dawn fi Kristu mietu għall-ħajja ta' qabel biex jgħixu l-ħajja tal-Grazzja. Xejn ma jiddispaċihom għal dak kollu li hallew warajhom, għax ma kienx iħallilhom ħlief vojt kbir, filwaqt li Ġesù mlielhom ħajjithom.

Iltqajna ma' persuni li huma mgħobbija bit-tbatija: jew minħabba mard, jew minħabba problemi fil-familja, jew minħabba diffikultajiet fuq il-post tax-xogħol li qed jimlewhom bi stress. Minkejja li t-tbatija tagħhom hija kbira, għax bnew ħajjithom fuq il-Misteru tas-Salib li bih Kristu ħareġ rebbieħ fuq il-mard u l-mewt u fuq kull tbatija, minn fommhom ma joħroġx ħlief kliem sabiħ ta' tama fil-Mulej. Huma fiduċjużi li l-Mulej jaf minn xiex għaddejjin u qiegħed dejjem magħhom u qed isostnihom il-ħin kollu biex ikunu jistgħu jifilħu għaliha; jemmnu li t-tbatija tagħhom tiswa għas-salvazzjoni tagħhom u tal-oħrajn.

Iltqajna ma' mizzewġin li sejsu ħajjithom fuq Kristu fis-Sagrament taż-Żwieġ u baqgħu fidili għal dak li wegħdu fuq l-Altar. Xi wħud minnhom kellhom jgħaddu minn mument iebesin fir-relazzjoni matrimonjali jew fil-ħajja tal-familja, imma bl-għajjnuna ta' Alla baqgħu jzommu sħiħ sa ma salvaw lill-familja tagħhom għall-ġid tagħhom infushom u ta' wliedhom.

### **Stedina lil kulħadd**

Aħna nistiednu lil kulħadd biex nimxu fuq l-eżempju tal-Appostlu Missierna u fuq it-twissijiet tiegħu biex bil-ħajja tagħna nwasslu messaġġ lill-kultura ta' zmienna li t-tagħlim ta' Kristu bil-valuri tiegħu huwa t-triq li twassal għall-ħarsien tasew tal-ġid komuni fejn kulħadd jista' jasal biex ħajtu jkollha sens sħiħ. Ma għandniex niddejqu u nibzgu li nkunu differenti minn ħaddieħor, għax għandna messaġġ xi nwasslu għall-ġid ta' kulħadd: il-messaġġ tal-Evanġelu; il-Misteru tal-Għid. Il-kultura ta' zmienna jinħtieġ li tifhem li r-relattivizmu li qed tipproponi mhu se jwassal imkien, mhux se jagħmel lill-bniedem kuntent. Meta l-bniedem jibda jagħmel li jgħi f'moħħu mingħajr kontroll ta' xejn, joħloq f'ħajtu vojt kbir, għax ma jkollux direzzjoni. Il-bniedem irid xi ħaġa żgura u soda fuqhiex jibni ħajtu, u din tagħtihielu l-Fidi f'Alla.

Hija r-responsabbiltà ta' kull Nisrani li jgħix dan il-misteru u jwassal dan il-messaġġ bil-kelma, imma iżjed u iżjed bil-mod kif jgħix. Irridu nkunu aħna l-ewwel li nagħtu aktar importanza lill-ħwejjeġ tal-ispirtu milli lill-ħwejjeġ materjali. Irridu nkunu aħna li nuru li l-ferħ tagħna mhux ġej mill-ħwejjeġ tal-art, imma mill-ħwejjeġ tas-sema. Jgħid San Pawl lill-Kolossin: *Jekk irxuxtajtu ma' Kristu fittxu l-ħwejjeġ tas-sema...mhux dawk tal-art* (Kol 3, 1). Permezz tagħna, Alla jista' jsalva ħafna minn ħutna u ma jħallihomx jintilfu fir-relattivizmu tal-kultura kontemporanja. Dan nistgħu nagħmluh jekk inżommu dejjem quddiem għajnejna u f'qalbna l-Misteri tal-Fidi tagħna.

Ħutna fil-Fidi, ejjew dan ir-Randan nieħdu deċiżjoni, aħna bħala individwi, aħna bħala familji Nsara, aħna bħala Knisja f'Malta u Għawdex, ulied San Pawl u ngħidu fi kliem Ġożwè quddiem il-Poplu Lhudi fil-Patt tas-Sinaj: *U jekk ma jogħgobkomx taqdu lill-Mulej, għażlu illum lil min tridu taqdu... Imma jiena u Dari se naqdu lill-Mulej* (Ġoż 24,15).

Inwasslu lilkom ilkoll il-barka tagħna.

Illum, 18 ta' Frar 2009.

✠ **PAWL CREMONA O.P.**  
Arcisqof ta' Malta

✠ **MARIO GRECH**  
Isqof ta' Għawdex